



Далучайся да малітвы за хворых

□□□ Група “Іскра Божай Міласэрнасці”, якая дзейнічае пры кляштары айцоў езуітаў, звяртаецца з вялікай просьбай аб далучэнні і дапамозе ў распаўсюджванні “Міжнароднага шпітальнага Вяночка да Божай міласэрнасці”.

Малітва, якая яднае хворых з розных куткоў свету ў першыя пятніцы месяца ў Гадзіну міласэрнасці (15.00), павінна ўсведамляць хворым, якой вялікай каштоўнасцю з’яўляецца адданне Пану Богу свайго цяплення за іншых хворых і за тых, хто памірае. “Праз гэты Вяночак мы хочам наблізіць хворым міласэрнасць Бога, які не пакідае чалавека ў патрэбе”, – растлумачваюць мэта пачынання яго ініцыятары.

Дзякуючы капеланам і свецкім асобам яны хочуць дайсці з гэтай малітвай да шпіталей, хоспісаў, дамоў сацыяльнай апекі і ўсюды, дзе ёсць хворыя і пакутуючыя, не толькі ў Польшчы, але і ў іншых краінах свету.

Плакаты і брашуры можна знайсці на інтэрнэт-старонцы www.iskra.info.pl.

Бальніцы могуць заявіць аб удзеле ў гэтай малітоўнай ініцыятыве, дасылаючы e-mail на адрас: iskra111@onet.eu. †



Кажаш пра развод? Памятай пра дзяцей

На драму дзяцей разведзеных асоб, якія жывуць у новых саюзах, звярнуў увагу прэфект Кангрэгацыі веравучэння кард. Герхард Людвіг Мюлер падчас прэзентацыі сваёй кнігі “Убогі для ўбогіх. Місія Касцёла”.

Кард. Мюлер прыгадаў, што сакрамант сужэнства стварае паміж сужэнцамі непарыўную сувязь, а навука Касцёла ў гэтым пытанні ясна адлюстроўвае вучэнне Пана Езуса. На заўвагу, што выразна бачна, як многія католікі ігнаруюць навуку Касцёла па гэтым пытанні, прэфект Кангрэгацыі веравучэння адказаў, што нельга змяншаць навуку Касцёла толькі таму, што многія людзі яе не ведаюць.

“Гэта быў бы нейкі парадокс, калі б Касцёл казаў, што паколькі не ўсе ведаюць праўду, то праўда не абавязковая”. Многія не ўдзельнічаюць у нядзельнай св. Імшы, бо не ведаюць яе каштоўнасці. Але мы не можам сказаць, што св. Імша менш важная ад гэтага. На думку кард. Мюлера, абавязкова трэба развіваць душпастарства сужэнстваў, і гэта датычыцца не толькі разведзеных асоб, якія жывуць у новых саюзах. Асноўная праблема – іх дзеці, пазбаўленыя аднаго з бацькоў і вымушаныя жыць з кімсьці іншым.